



**FIL-QORTI ĊIVILI
SEZZJONI TAL-KUMMERĊ**

**ONOR. IMĦALLEF
IAN SPITERI BAILEY LL.M. LL.D.**

Illum, l-Erbgħa 9 ta' Lulju, 2025

Kawża Nru. 1

Rik. Nru. 26/2022 ISB

L-Avukat Jean-Pie Gauci Maistre, detentur tal-Karta tal-Identita' 345384M, bħala mandatarju speċjali ta' Matej Avšič, detentur tal-passaport Slovenjan bin-numru PB0913129 u residenti f'Cesta NA BRDO 57, 1000, Ljubljana, Slovenja

VS

Reġistratur tal-Kumpanniji

Il-Qorti,

Rat ir-rikors tal-Avv Jean-Pie Gauci-Maistre noe tat-23 ta' Frar 2022, li permezz tiegħu huwa talab lill-Qorti sabiex:-

1. *Jerġa' jdaħħal l-isem tas-soċjetà Chardonnay International fir-Registru tal-Kumpanniji, b'dana illi l-istess soċjetà titqies li kompliet bl-eżistenza tagħha daqs li kieku isimha ma kienx tħassar minn fuq ir-Registru tal-Kumpanniji; u*
2. *Jagħmel il-pubblikazzjonijiet u l-proceduri kollha meħtieġa ai termini tal-Liġi relattivi għal tali inserzjoni mill-gdid fir-Registru tal-Kumpanniji;*

U dan wara li ppremetta:

*Illi r-rikorrenti Matej Avšič huwa l-benefiċċjarju aħħari tas-soċjetà Chardonnay International Ltd (C 81806) (hawn aktar 'il quddiem **'Chardonnay International'**) indirettament tramite Aegis Corporate Services Limited, kumpanija ta' responsabbiltà limitata, bin-numru ta' registrazzjoni C57029, u dan hekk kif muri mill-**'Fiduciary Services Agreement'** datat 11 ta' Awwissu 2017, hawn anness u mmarkat Dok **'A'**;*

*Illi Chardonnay International naqset milli tottempera ruħha mad-dispożizzjonijiet u r-rekwiżiti mandatorji tar-Regolamenti dwar Companies Act (Register of Beneficial Owners) (Leġislazzjoni Sussidjarja 386.19) (hawn aktar 'il quddiem **'Ir-Regolamenti'**) u prattiċi oħra, u per konsegwenza, in forza tas-subregolament (3) tar-regolament (9) tar-Regolamenti, għet imneħħija minn fuq ir-Registru tal-Kumpanniji fl-14 ta' Dicembru 2020, u dan hekk kif muri mill-estratt tat-**'Times of Malta'** datat 14 ta' Settembru 2020 u mill-estratt imniżżel mis-sit tal-**'Malta Business Registry'**, rispettivament hawn annessi u mmarkati Dok **'B'** u Dok **'Ċ'**;*

*Illi s-soċjetà Chardonnay International għandha dgħajsa bl-isem ta' **"Chardonnay"**, liema sailboat kienet inxtrat mill-imsemmija soċjetà għal valur ta' mitejn u erbgħin elf Ewro (€240,000), u dan hekk kif muri mill-invoice hawn annessa u mmarkata Dok **'D'**.*

Illi jekk is-soċjetà Chardonnay International ma terġax titqiegħed fuq ir-Registru tal-Kumpanniji, l-esponenti ser isofri danni rreparabbli, billi l-assi tal-istess soċjetà, inkluż id-dgħajsa hawn fuq imsemmija, se jrid jiddevolvu f'idejn il-Gvern ta' Malta;

Illi ormai, jekk is-soċjetà Chardonnay International ma terġax titqiegħed fuq ir-Registru tal-Kumpanniji, dan l-investment ta' €240,000 ser jintilef u mhux se jkun iktar possibli għas-soċjetà imsemmija biex tibqa' topera s-sailboat hawn fuq imsemmija;

Illi ai termini tas-subregolament (2) tar-regolament (9) tar-Regolamenti, l-intimat bagħat ittra datata s-27 ta' Lulju 2020, hawn annessa u mmarkata Dok 'E', li permezz tagħha avża lil Chardonnay International li dik is-socjeta kienet naqset milli tirreġistra d-dokumenti rilevanti, u għalhekk dik is-soċjetà kellha tirreġistra d-dokumenti rilevanti fi żmien xahar mid-data tal-imsemmija ittra;

Illi minkejja dan, il-benefiċċjarju aħħari tas-socjeta' Chardonnay International ma kienx jaf b'din l-ittra stante li l-ittra ma kinitx intbagħtet direttament lilu iżda intbagħtet fl-aħħar indirizz reġistrat ta' Chardonnay International minkejja li l-użu tal-indirizz in kwistjoni kien laħaq ġie terminat, u dan hekk kif muri mill-ittra indirizzata lir-Reġistru tal-Kumpanniji u datata 4 ta' Jannar 2019, hawn annessa u mmarkata Dok 'F';

Illi in vista tas-suespost, ir-rikorrenti, bħala l-benefiċċjarju aħħari, jinsab ippreġudikat u aggravat, ai termini tas-subregolament (4) tar-regolament (9) tar-Regolamenti, bil-fatt li l-isem tas-soċjetà in kwistjoni Chardonnay International ġie mħassar minn fuq ir-Reġistru tal-Kumpanniji;

Illi huwa għandu kull interess li l-isem tal-imsemmija soċjetà jerġa' jidhrol fir-Reġistru tal-Kumpanniji sabiex l-istess soċjetà bl-assi tagħha tkun tista' tkompli topera;

Illi fl-umli opinjoni tal-istess esponenti, din l-Onorabbli Qorti għandha tkun sodisfatta li jkun xieraq li l-isem tal-imsemmija socjeta jerġa' jidhrol fir-reġistru tal-kumpanniji;

Illi ai termini tas-subregolament (4) tar-regolament (9) tar-Regolamenti, għadu ma ddekorriex il-perjodu ta' ħames (5) snin mill-pubblikazzjoni tal-avviż tat-tħassir tal-isem tas-soċjetà in kwistjoni minn fuq ir-reġistru tal-kumpanniji;

Illi r-rikorrent issa jinsab ben konxju li s-soċjetà Chardonnay International naqset milli tottempera ruħha mad-dispożizzjonijiet u r-rekwiżiti mandatorji tar-Regolamenti u tal-Att dwar il-Kumpanniji (Kapitolu 386 tal-Liġijiet ta' Malta) u prattiċi oħra, u huwa lest li jieħu kull azzjoni meħtieġa sabiex tiġi regolarizzata l-pożizzjoni tas-soċjetà in kwistjoni;

Illi infatti, ir-rikorrenti diġà beda jagħmel il-preparamenti meħtieġa sabiex jiġu ppreparati d-dokumentazzjoni meħtieġa (inkluż informazzjoni fuq is-sidien benefiċċjarji, il-prospetti annwali u l-kontijiet annwali);

Rat **id-dokumenti** ppreżentati mar-rikors (fol 6 sa fol 21).

Rat **id-digriet** tagħha tal-4 ta' Marzu 2022 u li bih ir-rikors kien appuntat għas-smigh għall-udjenza tas-27 ta' April 2022 fl-10:00 a.m.

Rat illi fil-11 ta' April 2022, ir-**Reġistratur tal-Kumpaniji** intimat ippreżenta **r-risposta** tiegħu (fol 26) bid-dokumenti hemmhekk annessi, li permezz tagħha, huwa sostna:

Illi r-rikorrent fir-rikors odjern qed jgħid illi huwa s-sid benefiċċjarju tal-kumpanija Chardonnay International Limited ("il-kumpanija"), li ġgħib n-numru ta' reġistrazzjoni C 81806, li kienet ġiet registrata fuq ir-Reġistru tal-Kumpaniji ("Reġistru") fil-5 t'Awwissu 2017;

Illi fiż-żmien li damet fuq ir-Reġistru, il-kumpanija naqqset mill-obbligi tagħha illi tibgħat prospetti annwali u kontijiet annwali lir-Reġistratur għar-reġistrazzjoni ai termini tal-istess Att. Tant hu hekk illi l-kumpanija qatt ma' ssottomettiet dawn id-dokumenti sa mir-reġistrazzjoni tal-kumpanija sal-ġurnata li fiha l-isem tal-kumpanija ġie mħassar minn fuq ir-Reġistru;

Illi l-kumpanija in piu' naqset ukoll mill-obbligi tagħha mposti mill-Avviż Legali 247 tal-2020 u għaldaqstant baqgħet qatt ma daħħlet l-informazzjoni meħtieġa mar-Reġistratur tal-Kumpaniji dwar is-sidien benefiċċjarji;

Illi in vista tas-suespost, ir-Reġistratur proċediet sabiex tikteb lill-kumpanija sabiex tavża illi l-isem tal-kumpanija kien ser jiġi mħassar minn fuq ir-Reġistru kemm il-darba ma tintweriex raġuni sabiex dan ma jseħħx. F'dan il-każ ir-Reġistratur ma setgħetx tikteb ukoll lid-diretturi tal-kumpanija għaliex l-uffiċjali kollha kienu rreżenjaw nhar it-18 t'Awwissu 2018 (Dok. 'B');

Illi l- ittra ntbagħtet lill-kumpanija fl-indirizz 26A, Plena Court, Triq il-Vittmi tal-Gwerra, Birkirkara BKR 4272 datata 27 ta' Lulju 2020;

Illi fl-14 ta' Settembru 2020, inħarget pubblikazzjoni fuq Times of Malta fejn isem il-kumpanija kien wieħed fost oħrajn illi kien ser jiġi mneħħi minn fuq ir-Reġistru tal-Kumpaniji fi żmien tliet xhur, la darba ma jkunx hemm oġġezzjoni għal dan;

Illi f'din l-ittra l-kumpanija ġiet infurmata illi la darba kienet ilha snin tonqos mill-obbligi tagħha skont ir-Regolament 9 tal-Avviż tal-Companies Act (Register of Beneficial Owners) Regulations, f'każ li ma twegibx l-ittra fi żmien xahar, u l-avviż pubblikat fi żmien tliet xhur, ir-Reġistratur kienet se tkompli bil-proċess ta' tħassir tal-isem tal-kumpanija;

Illi, madankollu fit-terminu preskritt mil-liġi, la l-kumpanija, lanqas l-azzjonisti tagħha u lanqas terzi persuni ma nfirmaw lir-Registratur illi kellhom xi nteress illi l-isem tal-kumpanija jibqa' fuq ir-Registru. Għalhekk l-esponenti mxiet sabiex tħassar l-isem tal-kumpanija minn fuq ir-Registru b'effett mill-14 ta' Diċembru 2020;

Illi kif jidher ċar mill-fatti suesposti, ir-rikorrent kellu biżżejjed żmien kemm qabel kif ukoll wara l-pubblikazzjoni tal-avviżi msemmija, biex jinforma l-esponenti dwar l-interess illi kellu sabiex l-isem ta' din il-kumpanija jibqa' fuq ir-Registru, iżda dan baqa inadempjenti;

Illi jidher biċ-ċar illi r-rikorrent qatt ma kellu interess li jimxi b'konformita' mal-liġi dwar il-kumpaniji u infatti naqas milli jirreġistra dokumenti mandatorji mar-Registratur għal numru ta' snin minkejja diversi notifiċi li kienu jintbagħtu lill-kumpanija. Illi din il-kawża saret biss għall-unika raġuni illi diin il-kumpanija għandha sailboat bl-isem "Chardonnay" li skont ir-rikorrent kienet nxtrat għall-valur ta' EUR 240,000 u jekk l-isem tal-kumpanija ma jerġax jitpoġġa fuq ir-Registru, din id-dgħajsa tiddevolvi f'idejn il-Gvern ta' Malta;

*Illi r-rikorrenti injora wkoll il-multi illi jfakkru f'tali nuqqas u qatt ma affettwa il-pagamenti tal-multi. Illi il-pagamenti pendenti fuq nuqqas ta' reġistrazzjoni ta' prospetti annwali jammontaw għal **EUR 400**, filwaqt li l-penali fuq nuqqas ta' reġistrazzjoni ta' dawn il-prospetti kif ukoll tal-informazzjoni dwar is-sidien benefiċċjarji u tal-kontijiet annwali jammontaw għal **EUR 10,448,50**;*

Illi filwaqt illi r-Registratur tixtieq illi jekk il-kumpanija terġa titpoġġa fuq ir-Registru, tali kumpanija għandha tappunta uffiċjali tal-kumpanija kif ukoll taġġorna d-dokumentazzjoni meħtieġa (inkluż informazzjoni fuq is-sidien benefiċċjarji, il-prospetti annwali u l-kontijiet annwali) u dan sabiex jiġu salvagwardjati l-interessi tat-terzi persuni.

Illi għaldaqstant hija lesta li joqgħod għal kull direzzjoni u provediment illi din l-Onorabbli Qorti jidrilha xierqa u opportuni fiċ-ċirkustanzi partikulari ta' dan il-każ.

Rat in-nota tar-rikorrent noe. tal-25 t'April 2022 (fol 44) li permezz tagħha ppreżenta affidavit ta' **Matej Avšič** (fol 45 u fol 46).

Rat illi fl-udjenza tas-27 ta' April 2022, dehru l-Avukat Jean Pie Gauci Maistre u l-Avukat Joseph Bugeja għar-rikorrenti noe u dehret l-Avukat Claudette Fenech għar-Registratur intimat.

Rat ukoll illi fl-udjenza tas-27 ta' April 2022, id-difensuri tar-rikorrent għarrfu lill-Qorti illi l-uffiċċjali tal-kumpanija kienu disposti illi jirregolarizzaw il-posizzjoni tal-kumpanija.

Rat illi fl-udjenza tas-7 ta' Lulju 2023, bi qbil mad-difensuri tal-partijiet, il-kawża tħalliet sabiex jingħata provvediment b'dan illi saż-żmien xahar d-difensuri tal-partijiet kellhom jipprezentaw nota kongunta li fiha jindikaw il-qbil mil'huq bejn il-partijiet, liema qbil il-partijiet qablu li kellu jifforma parti mid-deċiżjoni.

Rat in-nota kongunta tal-partijiet tas-26 ta' Settembru 2023 (fol 55) li permezz tagħha elenkaw id-dokumenti li r-rikorrenti kellhom jissottomettu lill-intimat Registratur.

Rat ir-Rikors tar-rikorrent noe tal-31 ta' Jannar 2024 (fol 58) li permezz tiegħu talab lill-Qorti sabiex tiffissa żmien li fih ir-Registratur intimat kellu jgħaddi l-informazzjoni rikjesta lir-rikorrent noe u tordna li l-istess informazzjoni tingħadda lilu u dana stante li l-intimat Registratur kellu jgħaddi lir-rikorrent noe informazzjoni kruċjali dwar is-soċjeta' *de quo* sabiex din tkun tista' tirregolarizza ruħha.

Rat id-Digriet tagħha tas-7 ta' Frar 2024 (fol 66) li permezz tiegħu laqgħet it-talba.

Rat illi fl-udjenza tad-9 t'Ottubru 2024, il-Qorti ordnat illi ssir laqgħa bejn il-partijiet nhar it-Tnejn 21 t'Ottubru 2024 f'12:00pm sabiex il-partijiet iduru l-pendenzi kollha, bl-intiża illi eventwalment jgħarrfu lill-Qorti bit-transazzjoni tagħhom, bl-għan li l-kawża tkun tista' titħalla għall-provvediment mingħajr dewmien, u għal dan l-għan il-Qorti stiednet lid-difensuri tal-partijiet sabiex f'każ illi l-pendenzi jkunu ġew riżolti kollha u jkun hemm qbil bejniethom illi fis-seduta li jkun imiss jingħata provvediment, u allura kellha ssir nota kongunta f'dan is-sens.

Rat illi fl-udjenza tal-15 ta' Jannar 2025, ir-rikorrent noe għarraf lill-Qorti illi qed jistenna finanzi mill-mandatarju tiegħu sabiex jithallsu l-penalitajiet.

Rat ukoll illi fl-udjenza tal-15 ta' Jannar 2025, il-Qorti innotat illi l-kawża kienet ilha pendenti mis-sena 2022 u li r-rikorrenti minn dejjem iddikjaraw

id-disponibilita' tagħhom illi jirregolarizzaw il-pendenzi tagħhom mar-Registratur intimat, iżda il-Qorti ma setgħetx tittollera dewmien inutli fi proċeduri bħal dawn u għalhekk issolleċitat lir-rikorrent noe sabiex sas-seduta ta' wara jirregolarizza l-pożizzjoni tiegħu u fin-nuqqas ta' dan irriżervat illi tiegħu l-provvedimenti opportuni.

Rat illi fl-udjenza tat-28 t'April 2025, ir-rikorrent noe għarraf lill-Qorti illi fil-mori tad-differiment kien għamel diversi tentattivi sabiex jikkomunika mas-soċji tas-soċjeta' *de quo* pero' l-kuntatt kien baqa' ma seħħx. Rat ukoll id-dikjarazzjoni tad-difensuri tal-partijiet li m'għandhomx provi xi jressqu.

Rat ukoll illi fl-udjenza tat-28 t'April 2025, in vista' anke ta' dak li kien ġie vverbalizzat fl-udjenza tal-15 ta' Jannar 2025, il-Qorti ħalliet il-kawża għall-udjenza ta' illum għall-provvediment.

Rat l-atti l-oħra tal-kawża.

Ikkunsidrat:

Illi jirriżulta illi din hija azzjoni mressqa mir-rikorrenti *ai termini* tar-**Regolament 9(4) tal-Companies Act (Register of Beneficial Owners) Regulations, Leġislazzjoni Sussidjarja 386.19**, u li permezz tagħha, ir-rikorrent, li huwa l-benefiċċjarju aħħari tal-kumpanija **Chardonnay International Ltd (C 81806)**, qed titlob ir-rivavviment tal-istess kumpanija, liema kumpanija tħassret minn fuq ir-Registru tal-Kumpaniji fl-14 ta' Diċembru 2020.

Illi, f'dan il-kuntest, ir-rikorrent għandu kull interess illi l-istess kumpanija terġa' titqiegħed fuq ir-Registru tal-Kumpaniji u dana stante li l-kumpanija *de quo* hija s-sid ta' dgħajsa bl-isem ta' "Chardonnay" liema *sailboat* inxtrat għal valur ta' mitejn u erbgħin elf Ewro (€240,000) u jekk kemm-il darba s-soċjeta' *de quo* ma terġax titqiegħed fir-Registru, d-dgħajsa ser tiddevolvi f'idejn il-Gvern ta' Malta.

Illi r-rikorrent ddikjara mill-bidu illi huwa kien lest li jieħu kull azzjoni meħtieġa sabiex tiġi regolarizzata l-pożizzjoni tal-kumpanija in kwistjoni Chardonnay International Limited.

Fl-affidavit tiegħu **Matei Avšič** jgħid li hu l-benefiċċjarju aħħari tal-kumpanija *de quo* u indirettament huwa s-sid ta' mija fil-mija (100%) tal-ishma tal-kumpanija tramite Aegis Corporate Services Limited (C 57029) li hija azzjonista fiduċjarja.

Jispjega li kien ingaġġa lil Glen Azzopardi sabiex jieħu f'idejha l-obbligi tal-kumpaniji u l-korrispondenza kollha f'Malta iżda wara rriżulta li Aegis rriżenjat u f'halliet il-kumpanija bl-ishma reġistrati f'isem ta' persuna oħra u mingħajr pariri dwar konsegwenzi potenzjali bħat-tħassir mir-Registru.

Jgħid li tard fis-sena 2019 sar jaf li l-kumpanija għet imħassra bħala *defunct* mingħand avukat li jipprattika f'Malta. Jispjega li l-intenzjoni tiegħu kienet li jiġi Malta sabiex personalment jirriżolvi s-sitwazzjoni iżda minħabba l-pandemija ma setgħax jivvjaġġa u għalhekk ingaġġa l-uffiċju legali Gauci-Maistre Xynou sabiex jassistuh għar-ravvivament tal-kumpanija.

Jispjega li jixtieq li l-kumpanija terġa' titqiegħed fir-Registru sabiex tkun tista' tibda topera u tinneogzja. Jgħid li l-operat jikkonsisti f'*chartering* tad-dgħajsa bl-isem *Chardonnay* liema dgħajsa hija l-ass prinċipali tal-kumpanija li fl-2018 kienet stmata fl-ammont ta' mitejn u erbghin elf Ewro (€240,000). Jgħid li meta nxtrat id-dgħajsa kellha bżonn bosta tiswijiet, liema tiswijiet damu biex saru imma issa waslu sabiex ikunu lesti u għalhekk jixtieq li l-kumpanija titpoġġa fuq ir-Registru sabiex ikun jista' jibda' jopera bid-dgħajsa.

Oltre' minn hekk jgħid li sar investiment fil-kumpanija, iżda meta għet mneħħija mir-Registru kellha xi kontijiet mhux mħallsa. Isostni li qatt ma tilef l-interess fil-kumpanija u jekk kemm-il darba terġa' titpoġġa fir-Registru ser iħallas il-kontijiet kollha.

Jgħid li hu diġa' qiegħed f'kuntatt mal-fornitur tas-servizzi tal-kumpanija sabiex nara li kull dokumentazzjoni tiġi sottomessa lir-Registru malajr kemm jista' jkun sabiex il-kumpanija tiġi ri-attivata u bl-istess mod ser jithallsu l-pendenzi u l-penalitajiet kollha.

Ikkunsidrat ulterjorment:

Illi l-intimat Reġistratur jgħid illi l-kumpanija msemminja kienet naqqset mill-obbligi tagħha mar-Reġistratur, li tibgħat informazzjoni dwar is-sidien benefiċjarji tagħha *ai termini tal-Companies Act (Register of Beneficial Owners) Regulations*.

Illi għalhekk kellu kull raġuni valida fil-liġi biex jikkancelła l-kumpanija u għaddha mill-proċeduri kollha li trid il-liġi biex sar dan u kienu akkumulaw *registration fees* u penali kif indikat fir-risposta.

Ikkunsidrat ulterjorment:

Illi r-**Regolament 9 (4) tal-Companies Act (Register of Beneficial Owners) Regulations¹**, Leġislazzjoni Sussidjarja 386.19 tal-Liġijiet ta' Malta jgħid is-segwenti:

(4) If any member or creditor of the company, or any other person who appears to the Court to have an interest feels aggrieved by the fact that the name of the company has been struck off the register by virtue of the provisions of this regulation, the Court on an application made by the member or creditor or such other person before the expiration of five years from the publication of the notice of the striking off provided for in sub-regulations (2) and (3) may, if satisfied that it is proper that the name of the company be restored to the register, order that such name be restored to the register, and up on an official copy of the order being delivered by the Registrar of the Courts to the Registrar for registration, the company shall be deemed to have continued in existence as if its name had not been struck off; and the Court may by its order give such directions and make such provisions as seem fit for

¹ Ippublikat bl-Ingliż biss

placing the company and all other persons in the same position as nearly as may be as if the name of the company had not been struck off. The Registrar shall forthwith proceed to publish a notice in the Gazette or on a website maintained by the Registrar and in a daily newspaper circulating wholly or mainly in Malta that the name of the company has been restored to the register.

Il-Qorti qieset u fliet ir-rekwiżiti li hemm bzonn biex kumpanija kummerċjali li tneħħiet minn fuq ir-Reġistru tal-Kumpaniji terġa' ssib postha fuqu *ai termini* tas-Sub-Artiklu appena citat.

M'hemmx dubju illi meta ġie ntavolat ir-rikors ma kienux għaddew il-ħames snin minn meta l-kumpanija **Chardonnay International Limited** ġiet ikkanċellata minn fuq ir-Reġistru.

Id-dokumenti ppreżentati jikkellmu waħedhom u ma jirriżultax lanqas kontestazzjoni dwar il-fatti li irriżultaw.

Il-Qorti però, kif tagħmel dejjem f'ċirkostanzi bħal dawn u qabel ma tgħaddi għall-provvediment, tqis id-disponibilità tar-rikorrent illi jirregolarizza l-affarijiet tal-kumpanija mar-Reġistratur intimat. F'dan il-każ, minkejja li r-rikorrent wera d-disponibilità tiegħu li jirregolarizza l-pożizzjoni tal-kumpanija fi stadju bikri tal-proċeduri, b'danakollu minkejja għaxar differimenti sabiex dan isir, ir-rikorrent baqa' inadempjenti.

Trapass ta' perjodu ta' 'l fuq minn tliet snin sabiex jieħu ħsieb jirregolarizza l-pożizzjoni tiegħu, u bil-paċenzja kollha l-Qorti ppermettiet dan u ħalliet il-kawża fuq il-lista tagħha, u dana minkejja t-twissijiet ta' din il-Qorti kif anke jirriżulta mill-verbali.

Il-Qorti ma tistax ma tiddeplorax l-aġir tar-rikorrent illi abbuża b'dan il-mod mill-opportunitajiet illi tatu l-Qorti, u li minkejja kollox, ir-rikorrent baqa' ma rregolarizzax l-affarijiet tal-kumpanija tiegħu.

Il-Qorti trid tagħmilha ċara illi dan ma kienx l-atteġġjament tal-Avukat Jean-Pie Gauci Maistre, illi dejjem wera korrettezza u professjonalita' f'xogħolu,

imma huwa bil-wisq evidenti illi d-diskors tal-Qorti qed jiġi indirizzat lill-mandatarju tiegħu, ossia, lil Matej Avšič.

Il-Qorti tqis ukoll illi hija ma tistax tippermetti illi tpoġġi lura fuq ir-Registru tal-Kumpaniji soċjetajiet illi ma jkunux konformi ma' dak li trid il-liġi minnhom, u liema mankanzi jkunu wasslu biex ir-Registratur tal-Kumpaniji jieħu l-proċeduri legali kollha opportuni li jwasslu għal kanċellament/tneħħija ta' isem ta' kumpanija. Jekk ma tagħmilx hekk, il-Qorti tkun qegħda biss, bla raġuni, timmina funzjoni importanti illi r-Registratur għandu, cioè', illi jara illi kemm jista' jkun jinżamm Registru nadif b'kumpaniji illi jkunu compliant u mmexxija b'osservanza tal-liġi.

Ikkunsidat Ulterjorment:

Illi fil-każ odjern, ir-Registratur bagħat l-ewwel avviż lir-rikorrent f'Lulju 2020. Minkejja avviżi oħra skont il-liġi, ir-rikorrent jirriżulta illi baqa' inadempjenti sakemm ir-Registratur intimat ma kellux alternattiva oħra għajr illi bl-applikazzjoni tal-provvedimenti tal-liġi, jgħaddi biex jikkancella l-kumpanija de quo minn fuq ir-Registru fl-14 ta' Diċembru 2020.

Il-Qorti tqis illi ftit aktar minn sena wara, fi Frar 2022, ir-rikorrent ressaq l-odjern rikors li permezz tiegħu ddikjara illi għandu interess illi l-kumpanija titpoġġa lura prinċiparjament minħabba li kellha fil-pussess tagħha dgħajsa.

Mir-risposta tar-Registratur intimat tal-11 ta' April 2022, kien jirriżulta ċar illi r-rikorrent mhux biss naqas milli jippreżenta l-informazzjoni dwar is-sidien benefiċċjarji tal-kumpanija, imma kien hemm ukoll ħlas ta' multi u penaltajiet li kellhom isiru.

F'Ġunju 2022, sar l-ewwel verbal quddiem il-Qorti fejn ir-rikorrent iddikjara illi kien dispot jirregolarizza l-pendenzi tal-kumpanija, iżda sa' April 2025 dan kien għadu ma sarx. Għalkemm il-Qorti kienet esprimiet illi l-paċenzja tagħha kellha l-limiti tagħha, b'danakollu akkordati differimenti bil-għan illi jekk tassew ir-rikorrent ried, seta' jsalva s-sitwazzjoni.

F'April 2025, kif ingħad, il-Qorti kienet mgħarrfa illi l-affarijiet tas-soċjeta' de quo kienu għadhom ma ġewx regolarizzati – u bi qbil mad-difensuri tal-partijiet, il-kawża tħalliet għal-lum għad-deċiżjoni.

Ikkunsidrat Ulterjorment:

Illi kif fuq ingħad, il-Qorti trid tuża d-diskrezzjoni tagħha u hija tagħmel dan ukoll b'sens tali illi safejn il-provvedimenti tal-liġi jkunu osservati, il-Qorti tagħti dejjem l-opportunita' li jkunu regolarizzati l-affarijiet ta' kumpanija bil-għan illi jekk jista' jkun kumpanija sahna terġa' ssib postha fuq ir-registru.

Bil-maqlub japplika ukoll pero', u l-Qorti mhix ser taċċetta illi fuq ir-Registru jitpoġġew lura kumpaniji li jkunu tneħħew minhabba illi ma jkunux imxew mal-liġi u meta tali kumpaniji jibqgħu mhux konformi ma' dak li l-liġi trid minnhom. Meta u jekk il-Qorti tara illi rikorrent ikun ingħata l-opportunita' illi jirregolarizza, opportunita' adegwata, iżda dan ma jagħmlux, allura l-Qorti tassew ma jkollhiex alternattiva għajr illi tiċhad talba bħal din.

F'dan il-każ, il-Qorti tqis illi minkejja illi r-rikorrenti ngħata opportunita' tassew adegwata – huwa baqa' inadempjenti.

GĦALDAQSTANT, fid-dawl tal-provvedimenti tal-KAP 386 hawn fuq citati u fid-dawl tal-provi mressqa, u ukoll fid-dawl ta' dak hawn fuq ikkunsidrat, il-Qorti qed tgħaddi biex **TIĊHAD** it-talba tar-rikorrent noe sabiex is-soċjeta' Chardonnay International Ltd (C 81806) terġa' titpoġġa lura fuq ir-Registru tal-Kumpanniji u b'hekk tikkonferma fl-intier tagħha d-deċiżjoni tar-Registratur fir-rigward tal-imsemmija kumpanija kif pubblikat fl-Avviż tal-14 ta' Diċembru 2020.

Bl-ispejjeż kollha kontra l-istess rikorrent noe.

Ian Spiteri Bailey
Onor. Imħallef

Amanda Cassar
Deputat Registratur